

## 2019:PRANWAN LADAW HTA LABAN (23) NA CHYUM LAIKA

Pranwan Ladaw Hta Laban 23

8 September 2019

Chyum Mungga Daw 1

HPAJI BYENG-YA 9:13-18

*Ya hti na gaw Hpaji Byeng-ya laika hta na rai nga ai.*

Karai Kasang myit maw ai lam hpe ka ung teng man nga ai n rai; anhte myit maw ai gaw kangka nga ai n rai.

Kaning rai nme law, htum mat chye ai hkum hkrang gaw nsa wenyi hpe dip kamyet nna, ga hkumpup hte galaw ai ndai ginsum gaw, sumru yu ai myit masin ntsa de li ai lit hpe shagun da nga ai.

Dinghta ga na hpaji hparat hpe chye lu na yak la ai. Anhte dep lu ai hpaji ningli gawn yu na, ru yak ai amu rai nga mali ai.

Dai rai jang, sumsing lamu na hpaji byeng-ya hpe kadai wa gawn lu na i?

Nang Madu hpaji byeng-ya n jaw, na a Chyoi Pra ai Wenyi hpe matsaw ntsang de nan n shangun dat yang gaw, Nang myit mang ai hpe kadai wa chye lu na a ta?

Shing rai, Na a Hpaji Hparat a marang e, dinghta ga na ni hkawm sa wa ai lam hpe Nang shading malang ya nit dai; shinggyim masha ni hpe Nang myit ra ai hku sharin achyin ya nna, shanhte hpe hkye hkrang la nit dai.

*Ya hti ai gaw Karai Kasang a mungga rai nga ai.*

Chyum Mungga Daw II

HPILEMON 1:9-10, 12-17

*Ya hti na gaw Hpilemon hpang de San Pawlu shagun dat ai laika hta na rai nga ai.*

Ngai Pawlu dingla wa gaw, Hkristu Yesu a majaw bawng dung nga yang, nang hpang de laika ka dat nngai.

Ngai hpri sumri hte gyit hkang hkrum ai shaloi e, ngai shangai la ai, ngai sha Onesimu a matu nang hpe hpyi nem dat nngai.

Shi hkum nan hpe nang hpang de bai wa shangun dat nngai; shi hte rau nye a tsaw ra ai myit mung nang hpang de lawm nga ai.

Dai Kabu Gara Shiga a majaw ngai bawng dung ai shaloi, Onesimu gaw na a malai hku ngai hpe galaw jaw na, ngai shi hpe woi nga mayu nngai. Rai ti mung, nang ngai hpe chyeju madun ai gaw, ngai shagwi ai majaw n rai, na a mai kaja ai myit hte rai wa u ga, nang ra ai hku n chye yang gaw, ngai hpa mung n galaw mayu sai.

Shi nang hte tawng marang mi hka mat ai gaw, hpang de mayam wa zawn n rai, tsaw ra ai hpu nau wa zawn shi tut nawng e nang hte rau nga nga lu na matu rai nga ai.

Shi gaw ngai a tsaw ra ai hpu nau wa hta n ga, masha hku rai tim, Madu a lam hku rai tim, nang grau nna tsaw ra mai ai, hpu nau wa majing rai nga ai.

Dai re ai majaw, nang ngai hte rau makam masham chyeju jawm pawng ai hpe, manu shadan ai rai yang, ngai hpe zawn shi hpe hkap hkalum la u.

*Ya hti ai gaw Karai Kasang a mungga rai nga ai.*

Kabu Gara Shiga

LUKA 14:25-33

*Ya hti na gaw Luka a Laika hta na Kabu Gara Shiga rai nga ai.*

Lang mi na shawa hpung kaba Yesu hte rau sa wa nga ai rai nna, dai ni hpe kayin yu let Shi tsun ai gaw: Ngai kaw sa du ai wa kadai mung, tinang a kanu kawa, madu jan kasha ni hte, kahpu kanau kajan ni hpe mung, dai hta n-ga tinang a asak hpe mung, n dawng n yawt ai n rai yang gaw, dai wa gaw nye a sape n tai lu ai.

Kadai mung tinang a udang hpai let nye hpang n hkan ai wa gaw, nye a sape n tai lu ai.

Kaning rai nme law, nanhte hta na masha langai mi, ngang kang ai nlung nta galaw mayu yang, dai ngut hkra si lu ai gumhpraw law na n law na, hkrat ang ai jahpu hpe, dung nna shawng n sawn yu na masha nga a ni?

Shing n rai yang, npawt nhpang jung ngut nhtawm, ngut hkra n galaw lu yang gaw,

Ndai wa gaw npawt gaw hpang nhtawm, ngut hkra n galaw lu nu ai, nga nna mu ai ni yawng shi hpe jawm asawng kau na mara ai.

Lam mi gaw, hkawhkam langai mi kaga hkawhkam hpe gasat na maw yang, masha mun lahkawng hte sa ai wa hpe, mun mi hte hkap dang kau lu na, n dang kau lu na, dung nna shawng n bawng yu ai, nga na a ni?

Shi n dang lu yang, dai kaga hkawhkam wa tsan tsan e naw rai nga yang, kasa shangun dat nna, htinglu htinglai na lam hpyi nem na ra ai.

Dai hte maren, nanhte hta tinang a arai nga manga hpe n kau da ai wa gaw nye a sape n tai lu ai.

*Ya hti ai gaw Madu a Kabu Gara Shiga rai nga ai.*